

ሁጽጽ መጻዋዕታ ንኤርትራውያን ተቐማጦ

ዋሽንግተን ዲሲን ከባቢኡን

ዝኸበርኩም ኤርትራውያን ነበርቲ ዋሽንግተን ዲሲን ከባቢኡን፡-

ብጥርኑፍ ከንቃለስ ብዘይምኸኣልና ፡ ኣብ'ዛ ንነብረላ ዓለም ናይ ኤርትራውያን መቐዘፍትን፡ ስቓይን፡ ሓዘንን፡ ጸበባን ወዘተ መዛረቢ ካብ ዝኸውን ዓመታት ሓሊፉ። ደለይቲ ፍትሒ ተፈላሊና ከነካይዶ ዝጸናሕና ቃልሲ ብመጠኑ ኣወንታዊ ውጽኢት ይሃልዎምበር ነቲ ንደልዮ ዓወት ግን ከንጭብጦ ኣይከኣልናን። ብስሙር ቃልሲ ተጠርኒፍና ብዝሓጸረ መንገዲ፣ ብናይ ነብሲ ወከፍና ተሳትፎን ኣበርክቶን ህዝብናን ሃገርናን ከነድሕን ንኸእል ኢና ዝብል ጽኑዕ እምነት ኣሎና። ካብዚ እምነት እዚ ብምብጋስ ህዝብና ሃገርናን ብስሙር ቃልሲ ንምድሓንን ንኩሉ ኤርትራዊ መንገዲ ዝኸፍት ተበግሶን ናይ ቃልሲ ኣገባብን ክጻፍና ድሕሪ ምጽናሕ እነሆ ናህሪ እናወሰኸ ይምርሽ ከም ዘሎ ከነበሰር ንፈቱ።

ዓለምለኸዊ ተበግሶ ኤርትራውያን ንምድንፋዕ ህዝባዊ ምንቅስቓስ ብካብ ኩሉ ኩርናዓት ዓለም ዝኸተሙ ኤርትራውያን ናብ ኣብ መላእ ዓለም ዝርከቡ ኤርትራውያን ኣብ ግንቦት ህጹጽ መጻዋዕታ ኣቕረቡ። ብዘካየዱ ነዊሕን ጽዑቕን ልዝብ ፣ ኣብ'ዛ ትስዕብ ራእይ ብምሉእ ድምጺ ተሰማሚዑ - ኤርትራ ንሓዋሩ ከምቲ ህዝብና ዝተጸበዮን ስውኣትና ዝተመነይዎን ንክትክውን ስልጣን ናይ ህዝባ ስለዝኾነ፡ ካብ ታሕቲ ንላዕሊ ዝቐንዐ መስርሕ - ማለት ህዝቢ ዝመረጸ፣ ህዝቢ ዘጽደቐ ሕጊ ተምርኩሱ ንህዝቢ ዝመርሕን ሃገር ዘመሓድርን - ኣካል ምቛም ውዓል ሕደር ዘየድልዮ ዓዳምን ተዓዳምን ዘይብሉ ጉዳይ እዩ ። በዚ መሰረት ንግፍዓዊ ምልካዊ ስርዓትን ስነሓሳብን ኣብ ንዳፍ ብምቕባር ፣ ናብ ሰላማዊ ህዝባዊ ዲሞክራሲያዊ ስርዓት ንምስግጋር ዘኸእል - ካብ ህዝቢ ብህዝቢ ንህዝቢ ዝካየድ ስሙር ቃልሲ ዝሰለጠ ናይ ዓወት መንገዲ ምኃኑ ብሩህ'ዩ።

ነዚ ንምዕዋት፣ ኣብ መላእ ዓለም እንርከብ ኤርትራውያን ብዘይ ዝኾነ ኣፈላላይ ብዲሞክራሲያዊ ኣገባብ - ስለስተ ጽፍሒታት ዘለዎ ሕጋዊ ባይቶታት ብምቛም ድምጽናን ዓቕምታትናን ብምስማር ዝውክለና ዓለምለኸዊ መሪሕነት ንምምራጽ መጻዋዕታ ነቕርብ ኣለና።

ካብ ህዝቢ ብህዝቢ ዝቐሙ ባይቶታት፡-

- 1ይ - ኣብ ነፍሲ ወከፍ ኤርትራውያን ዝርከቡለን ከተማታት ዓለምና ዕድምኡ/ኣ ካብ 18 ዓመት ንላዕሊ ዝኾነ/ት ኢርትራዊ/ት ደለይ/ት ፍትሒ ዝሰተፍሉ ባይቶዓዲ/ከተማ ደለይቲ ፍትሒ ምቛም።
- 2ይ. ካብ ከተማታት ብህዝቢ ብዝተመርጹ ልኡኻት ናይ ሓደ ዘባ/ክፍለዓለም፣ ዘባዊ ባይቶ ምቛም።
- 3ይ. ካብ ኩሉን ዘባታት/ክፍለዓለማት ንኣብ ምሉእ ዓለም ንርከብ ኤርትራውያን ዝውክል ኣህጉራዊ ባይቶ ምቛም።

ከተማ ዋሽንግተንን ከባቢኡን፣ ዓሰርተታት ኣሸሓት ኤርትራውያን ዝነብሩሉ ፣ ናይ ዓለምና ዝሓየለን ዝዓበዩን ሃገር ዋና ከተማን፣ ዝዓበዩ ሃገራውን ኣህጉራውን ትካላት ዝርከብዎን፣ ስትራተጂያዊ ኣገዳስነቱን፣ ኣብ ዲሞክራሲያዊ ቃልሲ ኣድማዒ ግደ ክጻወት ከም ዝኸእል ዘጠራጥር ኣይኮነን። ኤርትራውያን ነበርቲ ዋሽንግተንን ከባቢኡን፣ ምስቲ ኩሉ ዝሓለፍዎ ተመኩሮታት ካብ መጀመርያ ሰብዓታት ክሰብሩ ሕጂ ኣብ ጉዳይ ህዝቦምን ሃገሮም ዓቢ ኣበርክቶ ከም ዝገበሩ ርጉጽ እዩ። ኣብዚ ፈታኒ ዝኾነ፣ ሃገርና ኤርትራን ሰፊሕ ህዝባን፣ ብግፍዐኛ ምልካዊ ስርዓት ኣብ ድቕድቕ ጸልማት ምልካዊ

መግዛእቲ ኣብ ዘለውሉን፣ መንእሰይ ኤርትራ ጅሆ ተታሊዙ፣ ካብ ዘይውዳእ ባርነት ከምልጥ እግሩ ናብ ዝመረሐ ኣብ ዝስደደሉን፣ ኣብ ፈቐዶ በረኻታት ግዳይ ሸዮጥቲ ሰብን ኣኸረርቲን ኮይኑ ይህልቕ ኣብ ዘለወሉ እዋን፣ ኤርትራውያን ነበርቲ ዋሽንግተንን ከባቢኡን፣ ኣብ ምድሓን ህዝቦምን ሃገሮምን ስሙር ንጡፍ ተራ ንክጻውቱ ዘኸእል - ካብ ህዝቢ ብህዝቢ ንህዝቢ ዝኾነ - ናይ ዋሽንግተንን ከባቢኡን ህዝባዊ ባይቶ ድለይቲ ፍትሒ ምቕም ህጹጽ ጉዳይ እዩ።

ባይቶ ድለይቲ ፍትሒ ዋሽንግተንን ከባቢኡን ፣ ንኹሉ ኣብ ዋሽንግተንን ከባቢኡን ዝርከብ ኤርትራዊ ድለይ ፍትሒን ሓርነትን ብምስማር ኣብ ምድሓን ህዝቡን ሃገሩን ምስ ኣብ ዘባናን ከምኡ እውን ኣብ ምሉእ ዓለም ዝርከቡ ደልይቲ ፍትሕን ሓርነትን ኤርትራውያን ብምትሕባባር ምልካዊ ስርዓት ንምልጋስ ክቃለስን፣ ኣብ ንነብረሉ ከተማ ማሕበራውን ባህላውን ሂወት ኤርትራውያን ዝሕብሕቡ ነጻ ማሕበረ-ሰብ ክንምስርትን ብኸብሪ ንጽውዕ።

ከም ዜጋታት ናይ ንነብረሉ ሃገር፣ ከም ከፈልቲ-ግብሪን መጠን፣ ንኹሉ ጸጋታት ናይ ንነብረሉ ሃገር ናይ ምጥቃም መሰልና፣ ኣብ ምምዕባል ማሕበረ-ሰብና ብሓፈሻ፣ ኣብ ምሕብሓብን ምኹስኪስን መንእሰያት ደቅናን ፣ ኣብ ምጥያስ ሓደስቲ ኤርትራውያን፣ ኣብ ምክንኻን ሽማግሌታትን ረድኤት ዝደልዩ ኣካላትናን፣ ኩሉ ዝከኣል ማሕበራዊን ባህላውን ትምህርታውን ናይ ሓበሬታ ኣገልግሎታት ዝህብ ምሉእ ተሓታትነት ናይ ህዝቢ ዘለዎን ግሉጽን ዝኾነ ነጻ ህዝባዊ ትካል - ህዝባዊ ባይቶ - ንምቕም ብትሕትና ንጽውዕ።

እዚ ቅዱስ ዕማማ እዚ ብዝተፈላለዩ ሽርሕታት ምልካዊ ስርዓት ክተዓናቐፍ ጸኒሑ እዩ። ሎሚ ከም ትማሊ ዘይኮነ፣ ብሓድሽ መንፈስ ማዕረ ህጹጽነቱ ግብራዊ ስጉምቲ ክንወስድ ህዝብናን ሃገርናን ማሕበረሰብናን ይጽውዓ ኣሎ። ኣብ እዚ ሂወታዊ ዕማም እዚ ግዴና ክንገብር ኢደይ ኢድካ ንበል፣ ስምናን ኣድራሻናን ኣብ ታሕቲ ተጠቐሱ ዘሎ ኢመይል ወይ ቁጽር ብምጥቃም ንልኣኽ።

ሰነዳት ዓለምለኻዊ ተበግሶ ኣብ ኣሰና፣ ኣስማሪኖ፣ ስኒትና፣ ቶጎሩባ፣ ፈረጆት፣ ገረግር ከምኡ እውን ካልኣት ናይ ድለይቲ ፍትሒ መርበብ ሓበሬታታት ክተረኽቡ ትኸእሉ።

ንዝያዳ ሓበረታን ብ gieegm@googlegroups.com ተወከሱና።

ስልጣን ናይ ህዝቢ እዩ'ም፣ ድልዱል ባይቶታት ድለይቲ ፍትሒ ብምቕም፣ መዝነትን ሕጋዊ ቅቡልነትን ዘለዎ ብህዝቢ ተላኢኹ ንህዝቢ ዘገልግል ዓለምለኻዊ መሪሕነት ንምምራጽ ብተግባር ንበግስ።

ዓለምለኻዊ ተበግሶ ኤርትራውያን ንምድንፋዕ ህዝባዊ ምንቅስቃስ፡

ዋሽንግተን ዲሲን ከባቢኡን

3 ጥቅምቲ 2016